

ஸ்ரீ:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

ஸ்ரீமாந் வேங்கடநாத<sub>2</sub>ார்ய: கவிதார்க்கிககேஸரீ |

வேத<sub>3</sub>ாந்தாசார்யவர்யோ மே ஸந்நித<sub>4</sub>த்தாம் ஸத<sub>3</sub>ா ஹ்ருதி<sub>3</sub> ||

திருமங்கையாழ்வார் அருளிச்செய்த

|| சலம் கொண்ட ||

*This document\* has been prepared by*

***Sunder Kidambi***

*with the blessings of*

ஸ்ரீ ரங்க<sub>3</sub>ராமாநுஜ மஹாதே<sub>3</sub>ஸிகன்

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the iitmtam font.

ஸ்ரீ:  
ஸ்ரீமதே ராமாநுஜாய நம:

## ॥ சலம் கொண்ட ॥

திருநாங்கூர் வைகுந்தவிண்ணகரம்

‡சலம் கொண்ட இரணியனதகல் மார்வம் கீண்டு\*  
தடங்கடலைக் கடைந்தமுதம் கொண்டுநந்த காளை\*  
நலம் கொண்ட கரு முகில் போல் திருமேனி அம்மான்\*  
நாள்தோறும் மகிழ்ந்தினிது மருவி உறை கோயில்\*  
சலம் கொண்டு மலர் சொரியும் மல்லிகை ஒண் செருந்தி\*  
சண்பகங்கள் மண நாறும் வண் பொழிலினூடே\*  
வலங்கொண்டு கயல் ஓடி விளையாடு நாங்கூர்\*  
வைகுந்த விண்ணகரம் வணங்கு மட நெஞ்சே (1)

திண்ணியதோர் அரி உருவாய் திசை அனைத்தும் நடுங்க\*  
தேவரொடு தானவர்கள் திகைப்ப\* இரணியனை  
நண்ணி அவன் மார்வகலத்துகிர் மடுத்த நாதன்\*  
நாள்தோறும் மகிழ்ந்தினிது மருவி உறை கோயில்\*  
எண்ணில் மிகு பெருஞ்செல்வத்தெழில் விளங்கு மறையும்\*  
ஏழ் இசையும் கேள்விகளும் இயன்ற பெருங்குணத்தோர்\*  
மண்ணில் மிகு மறையவர்கள் மலிவெய்து நாங்கூர்\*  
வைகுந்த விண்ணகரம் வணங்கு மட நெஞ்சே (2)

அண்டமும் இவ்வலை கடலும் அவனிகளும் எல்லாம்\*  
அமுதுசெய்த திரு வயிற்றன் அரன் கொண்டு திரியும்\*  
முண்டம் அதுநிறைத்தவன் கண் சாபம் அது நீக்கும்\*  
முதல்வன் அவன் மகிழ்ந்தினிது மருவி உறை கோயில்\*  
எண்டிசையும் பெருஞ்செந்நெல் இளந்தெங்கு கதலி\*  
இலைக்கொடியொண் குலைக் கமுகொடிகலி வளம் சொரிய\*  
வண்டு பல இசை பாட மயில் ஆலு நாங்கூர்\*  
வைகுந்த விண்ணகரம் வணங்கு மட நெஞ்சே (3)

கலை இலங்கும் அகல் அல்குல் அரக்கர் குலக் கொடியைக்\*  
 கா தொடு மூக்குடன் அரியக் கதறி அவள் ஓடி\*  
 தலையில் அங்கை வைத்து மலை இலங்கை புகச் செய்த\*  
 தடந் தோளன் மகிழ்ந்தினிது மருவி உறை கோயில்\*  
 சிலை இலங்கு மணி மாடத்துச்சிமிசைச் சூலம்\*  
 செழுங்கொண்டல் அகடிரியச் சொரிந்த செழு முத்தம்\*  
 மலை இலங்கு மாளிகைமேல் மலிவெய்து நாங்கூர்\*  
 வைகுந்த விண்ணகரம் வணங்கு மட நெஞ்சே (4)

மின்னனைய நுண்மருங்குல் மெல்லியற்காய்\* இலங்கை  
 வேந்தன் முடி ஒருபதும் தோள் இருபதும் போய் உதிர\*  
 தன் நிகர் இல்சிலை வளைத்தன்றிலங்கை பொடி செய்த\*  
 தடந் தோளன் மகிழ்ந்தினிது மருவி உறை கோயில்  
 செந்நெலொடு செங்கமலம் சேல் கயல்கள் வாளை\*  
 செங்கழு நீரொடு மிடைந்துகழனி திகழ்ந்தெங்கும்\*  
 மன்னுபுகழ் வேதியர்கள் மலிவெய்து நாங்கூர்\*  
 வைகுந்த விண்ணகரம் வணங்கு மட நெஞ்சே (5)

பெண்மை மிகு வடிவு கொடு வந்தவளைப்\* பெரிய  
 பேயினதுருவு கொடு மாள உயிர் உண்டு\*  
 திண்மை மிகு மருதொடு நல் சகடம் இறுத்தருளும்\*  
 தேவன் அவன் மகிழ்ந்தினிது மருவி உறை கோயில்\*  
 உண்மை மிகு மறையொடு நல் கலைகள் நிறை பொறைகள்\*  
 உதவு கொடை என்றிவற்றின் ஒழிவில்லா\* பெரிய  
 வண்மை மிகு மறையவர்கள் மலிவெய்து நாங்கூர்\*  
 வைகுந்த விண்ணகரம் வணங்கு மட நெஞ்சே (6)

விளங்கனியையிளங்கன்று கொண்டுதிரவெறிந்து\*  
 வேல் நெடுங்கண் ஆய்ச்சியர்கள் வைத்த தயிர் வெண்ணெய்\*  
 உளம் குளிர அமுது செய்திவ்வுலகுண்ட காளை\*  
 உகந்தினிது நாள்தோறும் மருவி உறை கோயில்\*  
 இளம் படிநல் கமுகு குலைத் தெங்கு கொடிச் சென்னெல்\*  
 ஈன் கரும்பு கண்வளரக் கால் தடவும் புனலால்\*

வளம் கொண்ட பெருஞ்செல்வம் வளரும் அணி நாங்கூர்\*  
வைகுந்த விண்ணகரம் வணங்கு மட நெஞ்சே (7)

ஆறாத சினத்தின் மிகுநரகன் உரம் அழித்த\*  
அடல் ஆழித் தடக்கையன் அலர் மகட்கும் அரற்கும்\*  
கூறாகக் கொடுத்தருளும் திருவுடம்பன் இமையோர்\*  
குல முதல்வன் மகிழ்ந்தினிது மருவி உறை கோயில்\*  
மாறாத மலர்க் கமலம் செங்கழுநீர் ததும்பி\*  
மதுவெள்ளம் ஒழுக வயல் உழவர் மடை அடைப்ப\*  
மாறாத பெருஞ்செல்வம் வளரும் அணி நாங்கூர்\*  
வைகுந்த விண்ணகரம் வணங்கு மட நெஞ்சே (8)

வங்க மலி தடங்கடலுள் வானவர்களோடு\*  
மா முனிவர் பலர் கூடி மா மலர்கள் தூவி\*  
எங்கள் தனி நாயகனே! எமக்கருளாய் என்னும்\*  
ஈசன் அவன் மகிழ்ந்தினிது மருவி உறை கோயில்\*  
செங்கயலும் வாளைகளும் சென்னெலிடைக் குதிப்பச்\*  
சேல் உகளும் செழும் பணை சூழ் வீதிதொறும் மிடைந்து\*  
மங்குல் மதி அகடுரிஞ்சு மணி மாட நாங்கூர்\*  
வைகுந்த விண்ணகரம் வணங்கு மட நெஞ்சே (9)

‡சங்கு மலி தண்டு முதல் சக்கரம் முன் ஏந்தும்\*  
தாமரைக் கண் நெடிய பிரான் தான் அமரும் கோயில்\*  
வங்கமலி கடல் உலகில் மலிவெய்து நாங்கூர்\*  
வைகுந்த விண்ணகர்மேல் வண்டறையும் பொழில் சூழ்\*  
மங்கையர் தம் தலைவன் மருவலர் தம் உடல் துணிய\*  
வாள் வீசும் பரகாலன் கலிகன்றி சொன்ன\*  
சங்கமலி தமிழ் மாலை பத்திவை வல்லார்கள்\*  
தரணியொடு விசும்பாளும் தன்மை பெறுவாரே (10)

|| திருமங்கையாழ்வார் திருவடிகளே சரணம் ||